

مسلمان اور معاشری عوامل

ڈاکٹر محمد نجات اللہ صدیقی[°]

گذشتہ صدیوں پر نظر ڈالیں تو چند سوال پیدا ہوتے ہیں:

- مسلمانوں میں معاشری طور پر آگے بڑھنے کی کوئی تحریک کیوں نہیں چلائی گئی؟
- مسلمانوں کی مذہبی تحریکیں معاشری سرگرمیوں اور معاشری قوت حاصل کرنے کو زیادہ اہمیت کیوں نہیں دیتی ہیں؟
- مسلمانوں کے معاشری ادب اور اس موضوع پر کی جانے والی تقریروں میں تقسیم دولت پر بڑا زور دیا جاتا ہے مگر تکوین ثروت کا ذکر کم ہی آتا ہے اور اس کے طریقوں پر بھی کم توجہ کی جاتی ہے۔

ان سوالوں کا باہمی ربط واضح ہے مگر بحث کے آغاز سے پہلے یہ بتانا ضروری ہے کہ جو رائے اگلے صفحات میں ظاہر کی جائیں گی، ان کی حیثیت ایسے نتائج کی نہیں ہے جن پر کافی بحث و تحقیق اور غور و فکر کے بعد پہنچا گیا ہو، بلکہ جب یہ سوالات سامنے آئے تو سوچنا شروع کیا اور اس بات کی ضرورت محسوس ہوئی کہ غور و فکر میں دوسرے اہل نظر کو بھی شرکت کی دعوت دی جائے تاکہ ایسے نتائج تک پہنچا جاسکے جن کو کسی ایک فرد کی رائے کے بجائے تحقیقین کی معتقد تعداد کی تائید حاصل ہو۔ ظاہر ہے کہ اس عمل میں کافی وقت لگے گا، مگر اس کے آغاز کے لیے آئندہ صفحات کا مطالعہ مفید رہے گا۔

پچھلی دو صدیوں میں عالم اسلام میں بہت سی تحریکیں اٹھیں اور انہوں نے نمایاں کارناٹے انجام دیے۔ بدعتات کے ازالے کی جدوجہد کی اور ساتھ ہی مسلمانوں نے دوسری قوموں کی دیکھا دیکھی جو بہت سی رسمیں، توبہات اور خرافات اپنالیے تھے، ان سے مسلم معاشرے کو پاک کرنے کی کوشش کی گئی۔ عقائد کی تصحیح پر زور دیا گیا تاکہ مشرکانہ تصورات کی آمیزش سے توحید خالص میں فرق نہ آئے۔ پرنسیل لا بلکہ عام طور

۵ سابق پروفیسر شاہ عبدالعزیز یونیورسٹی، جدہ

انسانی تعلقات میں اسلامی اخلاق و آداب اور اسلامی ضوابط کی پابندی پر زور دیا گیا۔ فقہی امور میں تخلیق جامد کے اثر سے خرابیاں پیدا ہوتے دیکھ کر اجتہاد پر زور دیا گیا اور مختلف فقہی مسائل کے درمیان توازن اور ہم آہنگی پیدا کرنے کی کوشش کی گئی، اور جب یورپ سے آئے ہوئے لوگوں کا سیاسی غلبہ عام ہوا تو مسلمان علاقوں کو غیروں کے تسلط سے آزاد کرنے کے لیے طاقت و ریاستی تحریکیں چلیں۔ یہ ایک مسلمہ بات ہے کہ تمام مسلمان نوآبادیاتی ممالک میں آزادی کی تحریکوں میں مذہبی عناصر کا حصہ فیصلہ کرن رہا ہے۔ پھر آزادی کے بعد اور کبھی اس سے پہلے ہی، جیسا کہ ہندستان میں ہوا، تعلیمی تحریکیں بھی چلیں جنہوں نے مسلمانوں میں تعلیم عام کرنے کی کوشش کی۔ انھی تمام کوششوں کا نتیجہ ہے کہ مسلمان آج اپنے پیروں پر کھڑے ہیں اور مسلمان بن کر رہے ہیں۔

تجھ کی بات یہ ہے کہ کوئی ایسی تحریک نہیں چلی جس نے عام مسلمانوں کو لالکارا کہ محنت کر دو دلت پیدا کرو۔ کماہ اور اپنی کمائی کا ایک حصہ بچا کر نفع آور سرمایہ کاری کے ذریعے اپنی آمدنی اور دولت میں اضافہ کرنے کی کوشش کرو۔ ایسی تحریک نہیں ملتی جس نے افراد کے مجموعوں یا پوری ملت اسلامیہ کو معاشری قوت کی اہمیت جتنلا کر معاشری طور پر طاقت ور بننے کی خاطر بیش از بیش وسائل حاصل کرنے کی دعوت دی ہو۔

بیسویں صدی تو اسلامی تحریکوں کی صدی تھی۔ بڑی طاقت و ریاستی تحریکیں چلیں جن کو فکری نہذا اٹھا رہویں اور انیسویں صدی کے مجددین امت اور علماء مفکرین نے فراہم کی تھی۔ حکومتوں ان تحریکوں کے زیر اثر آئیں۔ بعض جگہ ان تحریکوں کو حکومت میں شریک ہونے کا موقع ملا اور بعض ممالک میں خود ان کی حکومت قائم ہوئی۔ لیکن کسی جگہ معاشری سرگرمیوں کی عام دعوت، تکوین ثروت کی مہم، افراد اور گروہوں کو اپنی ضرورت سے زیادہ کمانے کی ترغیب، تاکہ وہ بچت کر سکیں اور یہ بچت اجتماعی معاشی قوت میں اضافے کی خاطر سرمایہ کاری کے کام آسکے..... یہ تحریک نہیں ملتی۔

بیسویں صدی کے نصف آخر میں مسلم اکثریت والے علاقوں آزاد ہوئے اور انہوں نے اپنا نظم و نق خود سنجا لاتو تقریباً ہر ملک میں یہ تحریک چلی کہ یہ سب کام اسلامی تعلیمات کے مطابق ہوں۔ عرب ممالک میں اخوان المسلمین، بزرگیم ہند میں جماعت اسلامی اندونیشیا میں ماشی (مجلس شورائی مسلمانان اندونیشیا) اور ان کے ہم خیال لوگوں نے ساری دنیا کے مسلمانوں میں اسلام کے مطابق سماج کی تعمیر نو کا

ولوہ پیدا کر دیا۔ قدیم مذہبی حلقوں کی پہلے کی نسبت زیادہ سرگرم ہو گئے۔ آزادی کے بعد خوش حالی میں بھی اضافہ ہوا۔ چند مسلمان ممالک کو پڑوں کی فروخت سے جو غیر معمولی آمدی ہوئی، اس کا فیض دوسرے ترقی پذیر مسلمان ممالک کو بھی اُن مزدوروں اور اہل علم و ہنر کے ذریعے پہنچا جن کی خدمات ان دولت مند مسلمان ممالک کو درکار ہوئیں۔ غرض یہ کہ بیسویں صدی کا آخری چوتھائی حصہ بڑے ہوش و خوش اور حرکت و عمل کا حصہ رہا۔ مگر تعجب کی بات ہے کہ ان موقع سے پورا فائدہ اٹھا کر اُمت کو معاشری طور پر طاقت ور بنانے کی طرف کوئی اجتماعی و شعوری توجہ نہیں کی گئی۔ عام مذہبی حلقوں کی وعظ و تلقین ہو یا سیاسی رنگ رکھنے والی اسلامی تحریکوں کے منشور اور قراردادیں، مسلمان افراد اور گروہوں کو زیادہ کمانے یا کما کر بچانے اور بچت کی سرمایہ کاری کے ذریعے تنکوئین ثروت کی دعوت سے دونوں خالی رہے۔ جو کچھ معاشری سرگرمی دیکھی گئی، اور اس کے نتیجے میں آزاد مسلم ممالک میں، نیز دوسرے ممالک میں آباد مسلمان اقلیتوں میں، جو خوش حالی آئی، وہ انفرادی حرکات اور ملکی سطح پر قوم پسندانہ حوصلوں کا نتیجہ تھی۔ اس میں مذہبی حلقوں کی ترغیب و تائید یا اسلامی تحریکوں کی تدبیر و تائید کو دخل نہیں تھا۔

یہ کوئی نئی بات نہیں ہے۔ عرصہ دراز سے مسلمانوں کے دینی ادب میں معاشری جدوجہد اور معاشری قوت کے حصول کا چرچا کم ہی ملتا ہے۔ شاید اس کا اثر ہے کہ بیسویں صدی میں جب مغرب کے سرمایہ دارانہ معاشری نظام اور روسی بلاک کے اشتراکی نظام کو رد کرتے ہوئے ان کے بال مقابل اسلامی دانش وردوں اور اسلامی تحریکوں نے اسلام کے عدالانہ معاشری نظام کو پیش کرنا شروع کیا تو اس کی تشریع و تعبیر میں زیادہ زور تقسیم دولت پر رہا۔

یہ بات کہ دولت بنتی کیسے ہے، اور یہ شعور کہ جب دولت میں بیش از بیش اضافے کی تدابیر نہیں اختیار کی جائیں گی تو ایک روز افزوں آبادی میں، اس کی تقسیم ہمیں مطلوبہ نتائج تک پہنچانے سے قادر ہے گی..... کم ہی ملتا ہے۔ بیسویں صدی کے وسط میں تالیف کردہ سید قطب شہید علیہ الرحمہ کی معزکہ آراء کتاب العدالت الاجتماعیۃ فی الاسلام کا یہ جملہ اس بارے میں ہمارے ذہن کی بہت صحیح ترجیحی کرتا ہے: ”حقیقت یہ ہے کہ فقر و حاجت مندی صرف مال کے ارتکاز کا نتیجہ ہوتے ہیں“۔ (اسلام میں عدل اجتماعی، ترجمہ: محمد نجات اللہ صدقی، ص ۳۸۹)

اس میں کوئی شبہ نہیں کہ اسلامی معاشری نظام میں عدل و مساوات پر زور دیا گیا ہے، یہ اس کی امتیازی شان ہے گریہ بھی ایک حقیقت ہے کہ اگر صرف زکوٰۃ و صدقات پر زور دیا جائے اور اس بات کا اہتمام کیا جاتا رہے کہ امیروں کی دولت کا ایک حصہ غریبوں تک منتقل ہوتا رہے تاکہ ان کی ضروریات پوری

ہوتی رہیں تو، آبادی میں ہوتے رہنے والے اضافے کی وجہ سے مسئلہ حل نہیں ہو گا۔ ایسا معاشرہ اپنی پیدائشی ہوئی دولت کا بیش از بیش حصہ صرف کرتا رہے گا، بچت کم ہوتی رہے گی جس کے نتیجے میں سرمایہ کاری کم ہو گی اور اس کا امکان بڑھتا جائے گا کہ دولت میں اضافے کی رفتار لگھنے لگے۔ ایک ایسا وقت آئے گا کہ دولت میں اضافے کی رفتار آبادی میں اضافے کی رفتار سے کم ہو جائے گی اور معاشرہ معاشی تنزل کی راہ پر چل پڑے گا۔

ظاہر ہے کہ ایک تنزل پذیر سماج میں، جس میں مجموعی دولت کی مقدار کم ہوتی جا رہی ہو، صرف امیروں سے غریبوں کی طرف دولت کی منتقلی سے عدل کے تقاضے نہیں پورے ہو سکتے بلکہ وہ کیفیت رونما ہونے لگے گی جسے ”تقسیم فقر“ (distribution of poverty) کا نام دیا گیا ہے۔ بجائے اس کے کہ امیروں کی دولت کے طفیل غریبوں کی غربت دُور ہو، ایسے معاشرے میں جس میں مجموعی دولت زوال پذیر ہو، غریبوں کے مصارف، امیروں کو غریبوں کی صفوں میں لاکھڑا کر دیں گے۔

اس ناپسندیدہ صورت حال سے بچنے کا طریقہ یہ ہے کہ تکوین ثروت کا بھی اہتمام کیا جائے، اور جیسا کہ ہم آگے واضح کریں گے، اسلام نے اس بارے میں ایک واضح ایجادی موقف اختیار کیا ہے۔ مگر بحث کے اس مرحلے سے پہلے ہمیں سوچنا ہے کہ جو کیفیت اور پر بیان کی گئی، اس کی وجہ کیا ہو سکتی ہے؟ ایک وجہ یہ سمجھی میں آتی ہے کہ بیسویں صدی میں مادیت کا غلبہ رہا۔ مغربی سرمایہ داری پہلوی سے چرچ سے بغاوت، مذہب سے بیزاری اور جارحانہ سیکولرزم کے زیر سایہ تھی۔ اشتراکیت نے تاریخ کی مادی تعبیر اختیار کر کے اور مذہب و اخلاق کو ڈھکو سلے قرار دے کر ایک ایسی فضابندی ہی جس میں مادی وسائل کی اہمیت جتنا نے اور معاشی توت پر توجہ مرکوز کرنے میں یہ شبہہ وارد ہوتا تھا کہ ہم بھی غیروں کے راستے پر چل پڑے اور ان کی فکر سے متاثر ہو گئے۔

اسلامی فکر بجا طور پر تاریخ کی مادی تعبیر کو روکرتی ہے۔ اس کا یہ موقف بھی درست ہے کہ معاشی زندگی میں صرف ذاتی نفع کا حصول محرك عمل نہیں ہوتا بلکہ روحانی اور اخلاقی قدریں بھی کارفرما ہوتی ہیں اور فرد اپنے معاشی فیصلوں میں اجتماعی مصالح کا بھی لحاظ کر سکتا ہے۔ سرمایہ دارانہ نظام اور سو شلنزم پر اسلامی تحریکوں کی یہ تنقید بھی بجا ہے کہ انہوں نے معاش پر زیادہ زور دے کر زندگی کے دوسرا ہم پہلوؤں کی اہمیت کم کر دی ہے جس سے سماج میں حصول دولت کی ایسی دوڑ شروع ہو گئی ہے جس میں محبت اور مروءۃ، ہمدردی اور پاس داری جیسے قیمتی انسانی آداب و اقدار کی پامالی عمل میں آ رہی ہے۔ یہ بات بعید از قیاس

نہیں کہ معاشری قوت کے حصول کی طرف سے بے تو جہی اور انسانی زندگی میں معاشری عوامل کے واقعی مقام کے اعتراض میں کوتاہی مذکورہ بالا رجحانات کے روڈ عمل کے طور پر ہو۔ گویا ایک طرف کے عدم توازن کے روڈ عمل میں دوسری طرف بھی غیر متوازن موقف نے جنم لیا ہو۔

توازن بحال کرنے کی صورت

اگر پچھلی صدی میں فکر اسلامی کے معاشری عوامل کو صحیح رتبہ نہ دینے کا کوئی عذر رہا بھی ہو تو اب اس کی کوئی وجہ باقی نہیں رہی کہ یہی صورت حال قائم رہے۔ کیونکہ: اولاً، پچھلا موقف اصلاً کمزور ہے اور ثانیاً، اس موقف پر اصرار سے امت کو نقصان پہنچے گا۔

غور فرمائیے کہ اس دنیا میں انسان جس کمزور حالت میں داخل ہوتا ہے، اس میں اسے روزاول سے ہی سہاروں کی ضرورت ہوتی ہے۔ طفولیت کا نازک مرحلہ ہو یا ہوش سنبھالنے کے بعد پچھن اور غفوں شباب کے دن۔ سب سے اہم بات یہ ہوتی ہے کہ غذا ملنے بدن پر موسم کی مناسبت سے لباس ہو سرچھپانے کو مکان ہو۔ شروع میں یہ وسائل خاندان کو فراہم کرنے ہوتے ہیں اور جس بچے کو اس کا خاندان یا سماج یہ وسائل فراہم نہ کر سکے وہ ضائع ہو جاتا ہے۔ پھر ہوش سنبھالتے ہی اس بات کا شعور پیدا ہو جاتا ہے کہ آئندہ اپنے بیوروں پر کھڑے ہونے اور اپنی ضروریات خود پوری کرنے کے لائق ہونے کے لیے ضروری ہے کہ علم و ہنسیکھا جائے۔ بے شک حصول علم کے دوسرے اعلیٰ مقاصد بھی ہیں، لیکن ان گئے پہنچنے خوش قسمت افراد کو چھوڑ کر جن کو دراثت میں بڑی دولت ملنے والی ہوئی باقی تمام انسانوں کو پانچ سال کی عمر سے ۳۰ سال کی عمر تک سب سے زیادہ فکر ایسا علم و ہنسیکھنے کی ہوتی ہے جو انھیں باقی ایام زندگی کے لیے روزی کمانے کے قابل بنائے۔ آپ اپنے قربی ماحول پر نظر ڈالیے۔ جوڑ کے یاڑکیاں ۲۰ سال کی عمر تک ناخواندہ رہ گئے، کوئی ایسا ہمنہ سیکھا جس کے ذریعے روزی کمائیں، کوئی ایسا علم نہیں سیکھ سکے جس سے کوئی کیر بن سکے، ان کی باقی زندگی کتنی تیگی اور پریشانی میں گزرتی ہے! واقعہ یہ ہے کہ ادنیٰ ضروریات سے لے کر اعلیٰ ترین مقاصد حیات تک، ہر مقصد کا حصول وسائل کی موجودگی پر منحصر ہے۔ اگر کوئی پہنچنے عمر پر پہنچنے کے بعد دین کی خدمت کرنا چاہتا ہے یا ملک و ملت کے لیے کچھ کردار کھانے کا عزم رکھتا ہے تو اس کے لیے پہلی شرط یہ ہے کہ وہ جوانی ہی میں اپنے کو اس قابل بنالے کہ وہ اپنی ضروریات پوری کرنے کے بعد بھی کچھ وقت اور کچھ مال ان کا مال پر لگا سکے۔ کس کو کن کاموں کے لیے کتنا وقت ملتا ہے، اس کا انحصار صرف نیک ارادوں پر نہیں ہوتا بلکہ اس کے لیے پہلے سے وسائل جمع کرنے پڑتے ہیں۔ بلاشبہ معاشری وسائل کی حیثیت صرف ذرائع کی ہے۔ ان کو مقاصد کا درجہ نہیں دینا چاہیے مگر زندگی میں کوئی مقصد وسائل کے بغیر حاصل نہیں کیا جاسکتا۔

دعوت و تبلیغ ہو یا تعلیم و تربیت، اصلاح معاشرہ ہو یا اقامت دین..... ان میں سے ہر ایک کے لیے وسائل بہر حال درکار ہوتے ہیں اور ان کے حصول کے لیے معاشری سرگرمی ناگزیر ہے۔

یہ بات ہمیشہ صحیح تھی کیونکہ اس کا تعلق بدلتے ہوئے حالات سے نہیں، اس کا نتائج میں انسانی زندگی کے احوال سے ہے۔ مگر گذشتہ دنوں کچھ ایسی تبدیلیاں عمل میں آئی ہیں جنہوں نے اس بات کی اہمیت بڑھا دی ہے۔ ان بدلتے ہوئے حالات میں معاشری وسائل کی اہمیت اور بڑھ گئی ہے۔ مثال کے طور پر اس بات کو بیجی کہ اب انسانوں میں ربط باہمی پہلے کی نسبت آسان ہو گیا ہے۔ ٹیلی فون عام ہوا، اس پر آنے والا خرچ کم ہوا، پھر اس کے بعد ای میل اور اثر نیٹ کے ذریعے ربط باہم کے ذرائع سامنے آئے، جنہوں نے دنیا کو ایک کر دیا۔ جس سے چاہیے بات کیجیے، جس سے چاہیے استفادہ کیجیے۔ حصول علم ہو یا علاج معاشر، فنی مشورے ہوں یا تعمیراتی منصوبے، خرید و فروخت کی سرگرمی ہو یا بچت کے نفع آور استعمال کا مسئلہ..... غرض، ہر کام کے لیے کوئی بھی فرد دنیا میں کسی سے بھی تبادلہ خیال کر سکتا ہے، مدد لے سکتا ہے، دوسروں کو اپنی خدمات پیش کر سکتا ہے۔ مگر ان نئے موقع سے فائدہ اٹھانا اسی کے لیے ممکن ہے جس کے پاس ٹیلی فون کا نکش ہو، کمپیوٹر ہو، گھر میں بھلی ہو..... ان وسائل سے محرومی بہت سی مفہید چیزوں سے محرومی کا سبب بن سکتی ہے، جن میں دین و اخلاق کے لیے اہمیت رکھنے والی چیزیں بھی شامل ہیں۔

پچھلے ۲۰ برسوں میں دنیا میں اور اہم تبدیلیاں بھی آئی ہیں۔ ان میں سے ایک جمہوریت کا فروغ بھی ہے۔ انسانی امور کو متعلقہ افراد اور گروہوں کے باہمی مشوروں سے طے کرنے کا طریقہ زیادہ رواج پکڑ رہا ہے۔ مقامی پنجاہیت سے لے کر مجلس اقوام متحدة اور اس کے ذیلی اداروں تک، ہر مرحلے پر اب آزادانہ اظہار رائے، تبادلہ خیالات اور بحث و مباحثے کے بعد کسی نتیجے تک پہنچنے کی اہمیت بھی لگئی ہے۔ ہر سطح پر اس بات کو ایک بنیادی انسانی حق تسلیم کر لیا گیا ہے کہ جس فیصلے کا کسی انسان کے جسم و مال پر اثر پڑنے والا ہو، یا کسی بھی حیثیت سے اس کے مفادات و مصالح اس فیصلے سے متاثر ہونے والے ہوں، اس فیصلے کے کرنے میں اس کی شرکت ہونی چاہیے۔ کسی پوپ، بادشاہ یا ڈیٹھیر کو متعلقہ انسانوں کی رائے اور مرضی کے علی الرغم فیصلے کرنے اور ان فیصلوں کو ان پر نافذ کرنے کا حق حاصل نہیں ہے۔ یہ بڑی خوش آبید تبدیلی ہے، اگرچہ اسے تمام و کمال تک پہنچنے میں ابھی بر سہا بر سلگیں گے، مگر یہی رحمان انسانی عز و شرف سے مطابقت رکھتا ہے۔ امید ہے وہ دن واپس نہیں آئیں گے جب مذہب، نسل، ذات، رنگ یا قومیت کے نام پر کچھ انسانوں کو دوسرے انسانوں پر حکم جتنا نے اور ان پر ایسے فیصلے ٹھوپنے کا اختیار حاصل تھا جن میں اُن انسانوں کے مفادات و مصالح کے بجائے حکمرانوں اور فیصلہ کرنے والوں کے مفادات و مصالح کو سامنے رکھا

جاتا تھا۔ یہ بڑی اچھی تبدیلی ہے مگر یہ بھی حقیقت ہے کہ جمہوری طریقے سے فیصلہ کرنے کی لائٹ، تحریک والے طریقہ (authoritarianism) سے زیادہ آتی ہے۔ لوگوں کو جمع کرنے، ان کو اظہار رائے کی آزادی دینے میں مادی وسائل درکار ہوتے ہیں، وقت لگتا ہے اور وقت دولت ہے۔ یہ بات آسان تھی کہ طاقت ورنے اپنا فیصلہ کمزور پر ڈنڈے کے زور پر نافذ کر دیا۔ اس کی لائٹ کم تھی۔ نتیجہ یہ ٹکلا کہ جو ملک یا قوم، کوئی انسانی گروہ یا ادارہ، وسائل سے محروم ہو، وہ جمہوری طریقہ فیصلہ کو پوری طرح کارفرمانہ دیکھ سکے گا۔ کیوں کہ جمہوری عمل میں اخبارات و جرائد، ریڈیو اور ٹی وی، ٹیلی فون اور ایشنریٹ، پنجاہیت گھر اور پارلیمنٹ ہاؤس، یعنی نارا اور کانفرنس، سب کا ایک مقام ہے، اور ان سب کے لیے مادی وسائل درکار ہیں! جمہوری طریقہ حکمرانی کے لیے انتخابات کرانے ہوتے ہیں، تو ازان قائم رکھنے کے لیے عدیہ کو اعلیٰ ترین معیاروں پر قائم رکھنا ہوتا ہے۔ مگر ان سب پر خرچ بھی آتا ہے۔

ایک نکتہ اور قابل توجہ ہے، اور وہ ہے ہزار پندرہ سو سال پہلے کی غربت اور آج کی غربت میں فرق! بہت سے لوگ یہ سوچتے ہیں کہ اسلام کے سنبھارے دور میں، عہد نبویؐ میں اور خلفاء راشدین کے دور میں معیار زندگی اتنا اونچا نہیں تھا۔ بہت سے صحابہؓ اور بڑے بڑے بزرگ غربت کے حال میں زندگی گزار گئے مگر انہی کے ہاتھوں اسلام پھیلا، بڑے بڑے کارہائے نمایاں انجمام پائے۔ ان کو یہ خیال ہوتا ہے کہ غربی سے اسلام کے مستقبل پر کوئی اثر نہیں پڑنا چاہیے، نہ مسلمانوں کی معاشی پس مندگی کو کسی دینی تحریک کی توجہ کا مستحق قرار پانا چاہیے۔ اگرچہ یہ بات بڑی حد تک اسلام کے ابتدائی دور کی تاریخ کے ناقص مطالعہ پر مبنی ہے مگر سب سے پہلے ایک غلط فہمی دو کرنا ضروری ہے۔

واقعہ یوں ہے کہ آج کی غربی اور اس زمانے کی غربی میں بڑا فرق ہے۔ غربی ہر زمانے میں رکاوٹ بنتی ہے اور انسانی سماج کو اس مقام تک پہنچنے سے روکے رہتی ہے جس میں وہ عزت و اطمینان سے اپنے مقاصد پورے کر سکے لیکن وسائل سے محروم آج کے انسان کے لیے زیادہ معدود رکن ہے۔ دو مشاولوں کے ذریعے اس بات کو سمجھا جاسکتا ہے۔ پہلی مثال پینے کے پانی کی ہے، دوسری ذرائع نقل و حمل کی۔

مذینہ منورہ میں، اور دریاؤں سے دور سارے دوسرے علاقوں میں، پینے کے پانی کے دو ہی ذرائع تھے۔ کنوں کھوکر زیر زمین پانی حاصل کیا جاتا تھا اور جن علاقوں میں باڑش ہوتی تھی، وہاں تالاب اور گڑھوں میں جمع پانی بھی استعمال کیا جاتا تھا۔ پینے کے پانی کی نسبت سے امیر و غریب کے درمیان فرق، مقدار میں ہو سکتا تھا مگر سب کے لیے ذریعے یہی دو تھے۔ اس صورت حال کا مقابلہ آج ان شہروں کے باشندوں کو پیش آنے والی صورت حال سے کیجیے جو لاکھوں اور بسا اوقات کروڑ و کروڑ کی آبادی والے شہر

ہیں۔ تالاب اور گڑھے اب پائے نہیں جاتے، دریاؤں کا پانی پینے کے لائق نہیں رہ گیا، پینے کا پانی یا تو میونپل کار پوریشن کی سپلائی سے مل سکتا ہے یا پانی کی بوتل خرید کر۔ ہینڈ پچپ یا کنویں کے ذریعے زیرِ زمین پانی کا استعمال تقریباً مفقود ہوتا جا رہا ہے کیوں کہ ان شہروں کا زیرز میں پانی بھی صاف کیے بغیر استعمال کے قابل نہیں رہا۔ اب مشکل یہ ہے کہ مذکورہ بالا دونوں طرح کے پانی پر کچھ لاگت آتی ہے، یہ لاگت فرد اپنی جیب سے ادا کرے یا میونپل سے مفت پانی حاصل ہونے کی شکل میں اس کی لاگت دوسرا افراد سے لیکس وصول کر کے پوری کی جائے، امر واقعہ یہی رہا کہ بڑے شہروں میں یعنی والوں کو پینے کا پانی مفت نہیں ملتا۔ پہلے ایسی صورت حال نہیں تھی۔ سانس لینے کے لیے ہوا کی طرح پینے کا پانی مفت مل جاتا تھا۔

ہزار پندرہ سو سال پہلے نقل و حمل کے لیے جانور استعمال کیے جاتے تھے۔ خچر، گھوڑے، اونٹ۔ ان پر سواری کی جائے، یا بار برداری، ان کی پیچھے استعمال کی جائے یا ان سے گاڑی کھینچنے کا کام لیا جائے۔ نقل و حمل کے کوئی اور ذرائع میسر نہیں تھے۔ امیر اور غریب میں صرف اتنا فرق تھا کہ غریب پیدل چلتا تھا، اپنا بوجھ اپنے سر پر اٹھاتا تھا مگر امیر کا بوجھ دوسرا انسان اپنے سر پر اٹھاتے تھے یا جانور، اور امیر کو سواری کے لیے جانور میسر تھے۔ فاصلے زیادہ نہ تھے۔ انسانوں کی غالب اکثریت چند ہزار انسانوں پر مشتمل چھوٹے گاؤں اور قصبوں میں رہتی تھی، پیدل چل کر بھی زندگی باسائیں گزاری جاسکتی تھی۔ مگر اب کسی بڑے شہر میں پیدل چل کر اپنی ضروریات پوری کرنے کا تصور نہیں کیا جاسکتا۔ تعلیم ہو یا علاج، روزگار کے سلسلے میں دفتر یا کارخانہ پہنچنا ہو یا کسی اور غرض سے شہر کے ایک حصے سے دوسرے حصے میں جانا ہو، کار، بس، ریل کاڑی..... کوئی نہ کوئی مشین سواری ضروری ہے۔ اس کے لیے خرچ چاہیے جس کے پاس خرچ کرنے کو پیسہ نہیں، وہ نقل و حرکت سے محروم رہے گا۔ نقل و حرکت کے بغیر زندگی کا تصور دشوار ہے۔

اس نکتے کی وضاحت کے بعد کہ آج معاشری وسائل سے محروم، افراد کے لیے معدود رکن ہے، اس طرف توجہ دینے کی ضرورت ہے کہ گروہوں اور پوری ملت، کسی ملک کی مسلمان اقلیت، کسی مسلمان اکثریت والے ملک اور بحیثیت جمیعی، پوری دنیا کے مسلمانوں کا معاشری قوت سے محروم رہنا یا ان کے پاس معاشری وسائل کی کمی ان کے لیے کیا معنی رکھتی ہے۔ آج دنیا ایک ہو چکی ہے اور ساری قوموں کے درمیان سخت مسابقت ہو رہی ہے۔ اس مسابقت میں جسمانی صحت، علم وہنر، معلومات، طریقہ حکمرانی، معاشرتی زندگی، تجارتی سرگرمیاں، پیداواری عمل..... ہر بات کو ایک مقام حاصل ہے اور ان میں سے ہر چیز کا اہتمام وسائل کا طلب گار ہے۔ جوان امور میں پیچھے ہوتا جائے گا اس کی عزت اور وقار خطرے میں ہو گا، بساطِ عالم پر اس کا وزن گھٹتا چلا جائے گا..... یہ ایک مشاہدِ حقیقت اور بدیکھی بات ہے۔ لہذا اب ہم یہ دیکھتے ہیں کہ

اسلام میں اس مسئلے کی کیا اہمیت ہے، اور اسلامی تاریخ کا زریں دور معاشری وسائل کے اکتساب اور معاشری قوت کے حصول کے باب میں کیا نمونہ پیش کرتا ہے۔ (جاری)
